

6 ta' Gunju, 1949

Imballef

L-Onor. Dr. W. Harding, B.Litt., LL.D.

Il-Pulizija rerusa Emmanuela Grima

Talb ta' Karità — Diskrezzjoni tal-Kummissarju tal-Pulizija.

*Min jitlob il-karità fi triq jew spazju publiku, meta jkun qiegħed jir-
cievi sussidju minn fondi publiċi, jew ikun irrifjutu għajjnuna pub-
lika li għet lilu offerta, jista' jiġi processat bla ma jekhtieg xejn
aktur; mentri jekk huwa ma kellux dik il-għajjnuna publika, jin-
ktieg, b'xer huwa jiġi processat, test tal-mezzi tiegħu u tal-kapa-
ċità tiegħu għax-xogħol.*

*Din it-test huwa mholli fid-diskrezzjoni tal-Kummissarju tal-Pulizija,
u l-opinjoni tal-Kummissarju tal-Pulizija ma hijiex sindakabili
mill-Qorti; b'mod li l-Qorti ma għandhiex tara hiya stess jekk min
talab il-karità kellux mezz b'xer jgħix jew kienet kapaci għax-
xogħol, imma għandha tara biss jekk jirriżultax li l-imputat talab
il-karità fi triq jew spazju publiku u jekk il-Kummissarju tal-Pu-
lizija eżerċitax id-diskrezzjoni tiegħu fis-sens li hu ta' l-opinjoni
li l-imputat għandu mezz jew hu kapaci għax-xogħol.*

*Din id-diskrezzjoni tal-Kummissarju tal-Pulizija hi ja sindakabili mill-
Qorti biss meta tkun manifestament ingusta; u trid tkun l-opinjoni
ta' dak il-Kummissarju, u mhux dik ta' xi ufficjal subaltern
għalih.*

L-imsemmija Grima għet imressqa quddiem il-Qorti Kri-
minali tal-Magistrati ta' Malta sabiex tirispondi għall-impu-
tazzjoni illi l-Mellieha; fl-ewwel ta' Marzu 1949, fit-tmienja
ta' filgħodu, talbet il-karità fit-Triq il-Kbira;

B'sentenza tagħha tat-8 ta' April 1949 dik il-Qorti libe-
rat lill-imputata;

L-Attorney General appella minn dik id-deċiżjoni fuq pont
tal-ligi;

Il-Magistrat irritjena li peress li Grima ma kienet qiegħda
tiegħu ebda sussidju mill-Gvern, u peress li ma jirriżultax li

għaudha mezzi, għalhekk ma hemmx il-kostitutivi tar-rent;

Dina l-interpretazzjoni tal-Maġistrat ġiet kontestata mill-Attorney General;

Il-materja hi regolata min-Notifikazzjoni tal-Gvern nru. 176 ta' l-1901. "En passant" jista' jingħad li hu forsi ta' min jikkunsidra, "in lege condenda", rimodellament ta' din in-Notifikazzjoni stante li, fil-kors ta' kważi hamsin sena, il-kondizzjonijiet "in subjecta materia" tbiddu;

Ir-regolamenti jgħidu hekk:—

1. "No person shall solicit alms..... in any street or public thoroughfare, if such person be the recipient of relief from public funds, or has been offered and has refused outdoor relief, or admission to a charitable institution";

2. "Persons who have not been offered relief from public funds shall not be prosecuted for soliciting alms, except in the case that the Superintendent of Police be of opinion that such persons are in possession of sufficient means, or that they are able to work for their subsistence";

Regolamenti interpretati, dawn iż-żewġ regolamenti jfissru dan li ġej: Jekk min ikun qed jitlob karità jkun qed jirċievi sussidju minn fondi publiċi, jew ikun irrifjuta sussidju, jew ikun irrifjuta li jidhol f'Istitut ta' Karità, allura jista' jiġi proċessat talli talab karità, bla ma jeħtieġ xejn aktar; jekk però ma jkunx qed jirċievi sussidju, jew ma jkunx irrifjuta l-ghajmna fuq imsenmija, allura ma jistax jiġi proċessat blief meta l-Kummissarju tal-Pulizija (fl-1901 insejjaħ Superintendent) ikun ta' felma li min talab karità għandu mezzi biex iġix jew jista' jaħdem;

Jiġifieri, jekk min talab karità qed jirċievi sussidju jew jirrifjuta għajmna pubblika, allura jista' jiġi proċessat bla ma jeħtieġ xejn aktar. Jekk ma għandux din l-ghajmna pubblika, allura jeħtieġ "test" preventiv (mezzi jew kapaċità għax-xogħol), u dan it-"test" il-liġi hallietu fid-diskrezzjoni tal-Kummissarju tal-Pulizija;

Issa, biex wieħed jara jekk l-Ewwel Qorti żbaljatx fl-enunċjazzjoni tal-pont tal-liġi, hemm bżonn li wieħed ihares lejn is-sentenza appellata, għaliex fiha hemm bżonn li jinsab il-motiv legali ta' l-appellabilità mill-parti tal-Prosekuzzjoni;

Il-Maġistrat sab bhala fatt li l-imputata ma kienetx qiegh-

da tirċievi sussidju mill-Gvern. Mela l-każ tagħha, b'daqshekk, waqa' taht it-tieni regolament. Il-Maġistrat sab li l-imputata ma għandhiex mezzi, u għalhekk il-liberaha;

Dina t-tieni parti hija doppjament difettuża bħala enunċjazzjoni tal-liġi. E-ewwel, ma hemmx li l-imputata ma tistax taħdem, mentri hemm bżonn li tkun inkapaċi għax-xogħol biex ikun hemm l-eżenzjoni. It-tieni, skond il-liġi, it-"test" dwar il-mezzi jew dwar il-kapaċità għax-xogħol hi rimessa lill-Kummissarju tal-Pulizija;

Dan hu infatti każ ta' "executive discretion". Il-liġi ma tgħidx li, fil-każ tat-tieni regolament, min jitlob il-karità jista' jiġi proċessat jekk għandu mezzi suffiċjenti jew jekk hu kapaċi jaħdem imma tgħid "jekk fl-opinjoni tal-Kummissarju tal-Pulizija" hu għandu mezzi jew jista' jaħdem. Il-liġi, għalhekk, halliet f'idejn l-awtorità amministrativa d-dikjarazzjoni jekk il-persuna li talbet il-karità kellhiex mezzi jew setgħetx taħdem. Ta l-liġi halliet dan l-element fid-diskrezzjoni ta' l-awtorità amministrativa, hu ċar li l-Qorti għandha biss tara jekk, fil-fatt, l-awtorità amministrativa hijiex ta' dik l-opinjoni; u l-Qorti ma tistax tissindaka dik id-diskrezzjoni kif eżerċitata, ammenokkè ma tkunx manifestament ingusta. L-eżami dwar il-mezzi jew il-kapaċità għax-xogħol ma jistax isir mill-Qorti, imma għandu, b'liġi, isir mill-Kummissarju tal-Pulizija, u jekk dan hu soddisfatt li l-persuna li talbet il-karità kellha l-uezzi jew setgħet taħdem, allura, jekk jirriżulta lill-Qorti li dik il-persuna talbet karità fi triq jew spazju publiku, hemm biżżejjed għal dikjarazzjoni ta' reità;

Din hija l-interpretazzjoni kostanti ta' lokuzzjoni legali simili f'każijiet oħra tara, kwantu għall-gurisprudenza maltija App. Krim. "Pul vs. Buhagiar", 13 ta' Marzu 1937; "Pulizija vs. Gaetano Farrugia", 21 ta' Mejju 1938; "Pulizija vs. Fiteni", 2 ta' Lulju 1938; u kwantu għall-gurisprudenza ingliża, "The King vs. Governor of Wormwood Scrubbs Prison, King's Bench, 8th. March 1920; The King vs. Inspector of Leman Police Station, ex parte Venicoff, King's Bench, May 1920—L. Rep. 1920, Vol. II, page 305, and Vol. III, page 720;

Kif intqal, id-diskrezzjoni ma hijiex sindakabili, għaliex, kif ġie osservat f'wieħed minn dawk il-gndigati ingliżi, "it is, of course, always to be assumed that the Executive will act

honestly and that its powers will be reasonably exercised". L-eżerċizzju tad-diskrezzjoni ma għandux ikun ma jaqbelx "legi, fidei, rationi". Għandu jiġi osservat li fid-deċiżjoni mogħtija mill-Prim'Awla Civili fil-kawża "Demarco vs. Turner ne.", maqtugħa fit-12 ta' Ottubru, 1933, l-Imħallef Dr. Depasquale kien osserva perspikaċement, wara li, b'interpretazzjoni ta' każ simili, kien qal li "al giudice civile non è dato di sindacare l'apprezzamento discrezionale dell'ufficiale pubblico", illi l-liġi kienet halliet il-ġudizzju dwar ċertu fatt f'idejn l-uffiċjal eżekutiv "confidandosi interamente alla sua onestà, alla sua capacità, ed alla sua esperienza". Jekk id-diskrezzjoni, infatti, ma tkun eżerċitata "in a fair and honest way", allura jista' jkun hemm lok għas-sindakabilità tagħha dati ċerti kondizzjonijiet (ara sent. Prim'Awla, "Muscat Azzopardi vs. Anastasi Pace ne.", 1 ta' Mejju 1946);

Issa, f'dan il-każ kien paċifiku hejn il-partijiet (u del resto dan deher mid-dokument fol. 5, konfermat mix-xhud Attard), illi l-imputata ma kienetx tirċievi sussidju minn fondi publiċi;

Dwar il-mezzi l-Maġistrat sama' lill-imputata fuq talba tagħha. Il-Prosekuzzjoni ssostni illi l-fatt li l-imputata giet proċessata mill-Pulizija jfisser illi l-opinjoni tal-Kummissarju hija kellha mezzi suffiċjenti jew setgħet taħdem, u illi għalhekk il-Maġistrat ma kellux jidhol f'dik il-kwistjoni, imma kella jara biss jekk l-imputata talbetx il-karità fi triq jew spazju publiku;

Il-Maġistrat ċertament imissu irrikjeda biss prova li l-Kummissarju tal-Pulizija kien ta' l-opinjoni li l-imputata kellha mezzi suffiċjenti jew setgħet taħdem, u, ammenokkè ma deherlux li dik l-opinjoni kienet manifestament ingusta, jaċċettaha, skond ma trid il-liġi, u jgħaddi biex jara biss il-fatt jekk l-imputata talbetx karità fi triq jew spazju publiku. Imma l-Prosekuzzjoni lanqas għandha raġun meta ssostni li l-fatt taċ-ċittazzjoni wahdu huwa biżżejjed biex juri li l-Kummissarju hu ta' dik l-opinjoni. Meta l-liġi tqiegħed bhala bażi ta' proċedura l-opinjoni ta' uffiċjal ta' l-Eżekutiv, allura, sabiex lil dik l-opinjoni jingħata l-effett fuq imsemmi, hemm bżonn li ssir prova "ad hoc" pożitiva u espliċita ta' dik l-opinjoni, u mhux "per impliciter". Infatti hemm bżonn li l-Qorti tkun

soddisfatta li din hija l-opinjoni mhux ta' uffiċjal subalteru, imma tal-Kummissarju tal-Pulizija; għaliex hekk tgħid il-liġi. Jekk dik l-opinjoni hi ta' uffiċjal iehor, allura xejn ma tiswa għall-finijiet tad-dispożizzjoni in kwistjoni. Henuw bżonn prova pożitiva u appożita, anki għar-raġuni illi l-Qorti għandha tkun soddisfatta li dik l-opinjoni qieghda tinghata wara li jkun saru mill-uffiċjal eżekutiv l-investigazzjonijiet mehtieġa. Il-Qorti ma tindahalx fl-apprezzaument tar-riżultat ta' daww l-investigazzjonijiet, imma għandha tkun soddisfatta li saru, biex tkun soddisfatta li l-eżerċizzju tad-"discretion" kien "fair and honest":

Kieku kienet aċċettabili t-teżi tal-Prosekuzzjoni, kien jigi illi l-Qorti, mill-fatt biss tal-hruġ taċ-ċitazzjoni, għandha tiddeżumi, kważi b'konġettura ingustifikabili, illi mhux subalteru, imma l-Kummissarju hu ta' dik l-opinjoni, u illi fil-fatt saru l-investigazzjonijiet li kienu jixirqu — konġettura li ma hijiex ġustifikata jcw ġusta:

F'każijiet simili għandha ssir il-prova li tehtieġ li l-Kummissarju hu ta' dik l-opinjoni, u l-prova għandha tkun pożitiva u espliċita, b'mod illi l-Qorti tista' tikkontrolla sal-livvi li tista', u għandha tikkontrolla, fis-sens fuq spjegat;

Għalhekk, għalkemm bhala liġi s-sentenza għandha d-difett fuq rilevat, eppure l-istess henn lok għal-liberatorja, għaliex jonqos l-element tal-prova ta' l-opinjoni tal-Kummissarju tal-Pulizija, indispensabili għall-applikazzjoni tat-tieni regolament—prova li ma hux sewwa li ssir f'dan l-istadju, wara assolutorja u fuq appell tal-Prosekuzzjoni;

Għalhekk il-Qorti;

Tiddeċidi billi, fis-sens fuq spjegat, tiċhad l-appell, u biss fis-sens tal-konsiderazzjonijiet premissi tikkonferma l-assolutorja kontenuta fis-sentenza appellata.